

# REGIONAL NEWS UNIT, AIR CUTTACK

## Evening Bulletin (6.45 PM)

20<sup>th</sup> June - 2024

News Editor : *Itishree Singh Rathuar*

\*\*\*\*\*

### ମୁଖ୍ୟ ସମ୍ବାଦ

- ନୀଟ୍-ୟୁ.ଜି. ପରୀକ୍ଷାରେ ଅନିୟମିତତା ନେଇ ଦେଶର ବିଭିନ୍ନ ହାଇକୋର୍ଟରେ ଆଗତ ମାମଲାଗୁଡ଼ିକର ଶୁଣାଣି ଉପରେ ଅନ୍ତରୀଣ ରହିତାଦେଶ ଜାରିକଲେ ସୁପ୍ରିମକୋର୍ଟ ।
- ଆନ୍ତର୍ଜାତିକ ଯୋଗଦିବସ ଅବସରରେ ଆସନ୍ତାକାଲି ଶ୍ରୀନଗରରେ ସ୍ୱତନ୍ତ୍ର କାର୍ଯ୍ୟକ୍ରମରେ ଯୋଗଦେବେ ପ୍ରଧାନମନ୍ତ୍ରୀ ।
- କଳିଙ୍ଗ ଷ୍ଟାଡ଼ିୟମ୍‌ରେ ରାଜସ୍ତରୀୟ ସମାରୋହରେ ସାମିଲ ହେବେ ମୁଖ୍ୟମନ୍ତ୍ରୀ ।
- ରାସନ କାର୍ଡ୍ ହିତାଧିକାରୀଙ୍କ ପାଇଁ ଭୁବନେଶ୍ୱରରେ ଚାଉଳ ଏ.ଟି.ଏମ୍. ଖୋଲିବାକୁ ରାଜ୍ୟ ସରକାରଙ୍କ ନିଷ୍ପତ୍ତି ।

ଏବଂ

- କଟକ ବାରବାଟୀ ଷ୍ଟାଡ଼ିୟମ୍‌ରେ ଆସନ୍ତାବର୍ଷ ଫେବୃୟାରୀରେ ଭାରତ ଓ ଇଂଲଣ୍ଡ ମଧ୍ୟରେ ଖେଳାଯିବ ଦିନିକିଆ ଆନ୍ତର୍ଜାତିକ କ୍ରିକେଟ୍ ମ୍ୟାଚ୍ ।

## ସୁପ୍ରିମକୋର୍ଟ - ନୀଟ୍

ନିଟ୍-ୟୁ.ଜି. ୨୦୨୪ ଅନିୟମିତତା ପ୍ରସଙ୍ଗରେ ଦେଶର ବିଭିନ୍ନ ହାଇକୋର୍ଟରେ ଆଗତ ମାମଲା ଗୁଡ଼ିକର ଶୁଣାଣି ଉପରେ ସୁପ୍ରିମକୋର୍ଟ ଅନ୍ତରୀଣ ରହିତାଦେଶ ଜାରି କରିଛନ୍ତି । ବିଚାରପତି ଜଷ୍ଟିସ୍ ବିକ୍ରମନାଥଙ୍କ ଅବକାଶକାଳୀନ ଖଣ୍ଡପୀଠ ଏହି ନିର୍ଦ୍ଦେଶ ଦେଇଛନ୍ତି । ଜାତୀୟ ପରୀକ୍ଷଣ ସଂସ୍ଥାନ-ଏନ୍.ଟି.ଏ. ପକ୍ଷରୁ ସୁପ୍ରିମକୋର୍ଟରେ ଦାଖଲ କରାଯାଇଥିବା ଟ୍ରାନ୍ସଫର ପିଟିସନ୍ ଉପରେ ଶୁଣାଣି କରି ଖଣ୍ଡପୀଠ ସମ୍ପୃକ୍ତ ପକ୍ଷଙ୍କୁ ନୋଟିସ୍ ଜାରି କରିଛନ୍ତି । ଏ ନେଇ ପୂର୍ବରୁ ସୁପ୍ରିମକୋର୍ଟରେ ଆଗତ ମାମଲା ଗୁଡ଼ିକ ସହ ଏହି ଟ୍ରାନ୍ସଫର ପିଟିସନ୍ର ଶୁଣାଣି ଆସନ୍ତା ମାସ ୮ ତାରିଖରେ ହେବ ବୋଲି ଖଣ୍ଡପୀଠ ସ୍ପଷ୍ଟ କରିଛନ୍ତି । ଏହି ପରୀକ୍ଷାରେ ଗ୍ରେସ୍ ମାର୍କ ପ୍ରଦାନ ପ୍ରସଙ୍ଗକୁ ନେଇ ଆଗତ ମାମଲା ଗୁଡ଼ିକର ଶୁଣାଣିକୁ ସୁପ୍ରିମକୋର୍ଟ ବନ୍ଦ କରିଦେଇଛନ୍ତି । ଗ୍ରେସ୍ ମାର୍କ ପ୍ରଦାନ କରାଯାଇଥିବା ୧ ହଜାର ୫୨୩ ଜଣ ଛାତ୍ରଛାତ୍ରୀଙ୍କ ଠାରୁ ଏନ୍.ଟି.ଏ. ପ୍ରତ୍ୟାହାର କରିନେବା ପରେ କୋର୍ଟ ଏହି ନିଷ୍ପତ୍ତି ନେଇଛନ୍ତି । ସୂଚନାଯୋଗ୍ୟ, ସେହି ପରୀକ୍ଷାର୍ଥୀମାନଙ୍କୁ ଆସନ୍ତା ୨୩ ତାରିଖରେ ହେବାକୁ ଥିବା ପରୀକ୍ଷାରେ ପୁଣିଥରେ ବସିବାକୁ କିମ୍ବା ବାସ୍ତବ ମାର୍କ ଆଧାରରେ କାର୍ଡନ୍-ସେଲିଂରେ ଯୋଗଦେବାକୁ ଏନ୍.ଟି.ଏ. ପକ୍ଷରୁ ପ୍ରସ୍ତାବ ଦିଆଯାଇଥିଲା ।

## ଅନ୍ତର୍ଜାତୀୟ ଯୋଗଦିବସ

ଦେଶବ୍ୟାପୀ ଆସନ୍ତାକାଳି ‘ନିଜ ଓ ସମାଜପାଇଁ ଯୋଗ’ର ବାର୍ତ୍ତା ନେଇ ଦଶମ ଆନ୍ତର୍ଜାତିକ ଯୋଗ ଦିବସ ପାଳନ କରାଯିବ । ଏଥିପାଇଁ ସମସ୍ତ ପ୍ରସ୍ତୁତି ଶେଷ ପର୍ଯ୍ୟାୟରେ ପହଞ୍ଚିଛି । ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ଆସନ୍ତାକାଳି ଶ୍ରୀନଗରରେ ଆୟୋଜିତ ହେବାକୁ ଥିବା ଯୋଗଦିବସ ସମାରୋହରେ ସାମିଲ ହେବେ । ଏହା ସହ ପ୍ରଧାନମନ୍ତ୍ରୀ ଦେଶବାସୀଙ୍କୁ ସମ୍ବେଧିତ କରିବେ ।

ଏହି ଅବସରରେ ମୁଖ୍ୟମନ୍ତ୍ରୀ ମୋହନ ଚରଣ ମାଝୀ ଭୁବନେଶ୍ୱର କଳିଙ୍ଗ ଷ୍ଟାଡ଼ିୟମ୍‌ଠାରେ ସକାଳ ୭ଟାରେ ରାଜ୍ୟସ୍ତରୀୟ କାର୍ଯ୍ୟକ୍ରମରେ ଯୋଗଦେବେ । ଶ୍ରୀ ମାଝୀଙ୍କ ସହ କ୍ରୀଡ଼ାମନ୍ତ୍ରୀ ସୂର୍ଯ୍ୟବଂଶୀ ସୁରଜ ମଧ୍ୟ ଉପସ୍ଥିତ ରହିବେ । ଉପମୁଖ୍ୟମନ୍ତ୍ରୀ କନକ ବର୍ଦ୍ଧନ ସିଂଦେଓ, ନୂଆପଲ୍ଲୀସ୍ଥିତ କସ୍ତୁରବା ସ୍କୁଲ ଖେଳ ପଡ଼ିଆରେ ଆୟୋଜିତ ହେବାକୁ ଥିବା ସମାରୋହରେ ଯୋଗଦେବେ । ସେହିଭଳି ଉପମୁଖ୍ୟମନ୍ତ୍ରୀ ପ୍ରଭାତୀ ପରିଡ଼ା ଏବଂ ସାଂସଦ ସମିତ ପାତ୍ର କୋଣାର୍କଠାରେ ଆୟୋଜିତ ହେବାକୁ ଥିବା ଯୋଗଦିବସ କାର୍ଯ୍ୟକ୍ରମରେ ଅଂଶଗ୍ରହଣ କରିବେ । ବାଚସ୍ପତି ସୁରମା ପାଡ଼ୀ ନୟାଗଡ଼ରେ ଏବଂ ରାଜ୍ୟ ମନ୍ତ୍ରିମଣ୍ଡଳର ଅନ୍ୟ ସଦସ୍ୟ, ସାଂସଦ ଏବଂ ବିଧାୟକ ବିଭିନ୍ନ ଜିଲ୍ଲାସ୍ତରୀୟ କାର୍ଯ୍ୟକ୍ରମରେ ଯୋଗଦେବେ ।

## ମୁଖ୍ୟମନ୍ତ୍ରୀ - ଲୋକସମ୍ପର୍କ ବିଭାଗ

ମୁଖ୍ୟମନ୍ତ୍ରୀ ମୋହନ ଚରଣ ମାଝୀ ଆଜି ରାଜ୍ୟ ଅତିଥି ଭବନଠାରେ ସୂଚନା ଓ ଲୋକସଂପର୍କ ବିଭାଗର ବରିଷ୍ଠ ଅଧିକାରୀଙ୍କ ସହ ଆଲୋଚନା କରିଛନ୍ତି । ଏହି ଅବସରରେ ସେ ବିଭାଗରେ ଖାଲି ପଡ଼ିଥିବା ବିଭିନ୍ନ ପଦବୀ ପୂରଣ ସମେତ ସାମ୍ବାଦିକଙ୍କ କଲ୍ୟାଣ ପାଇଁ ନିଆଯାଉଥିବା ପଦକ୍ଷେପ, ବଜେଟ ବ୍ୟବସ୍ଥା, ଜିଲ୍ଲା ସ୍ତରୀୟ କାର୍ଯ୍ୟାଳୟକୁ ଅଧିକ ସୁଦୃଢ଼ କରିବା ସହ ଅନ୍ୟାନ୍ୟ ଗୁରୁତ୍ୱ ପୂର୍ଣ୍ଣ ବିଷୟଗୁଡ଼ିକ ଉପରେ ଆଲୋଚନା କରିଥିଲେ ।

ମୁଖ୍ୟମନ୍ତ୍ରୀ ସରକାରଙ୍କ ବିଭିନ୍ନ ବିକାଶ ମୂଳକ କାର୍ଯ୍ୟକ୍ରମ ଓ କଲ୍ୟାଣକାରୀ ଯୋଜନା ଗୁଡ଼ିକ ସଠିକ୍ ଭାବେ ଲୋକଙ୍କ ପାଖରେ ପହଞ୍ଚାଇବା ପାଇଁ ବିଭାଗୀୟ ଅଧିକାରୀଙ୍କୁ ପରାମର୍ଶ ଦେଇଥିଲେ ।

BBSR/R

### ଚାଉଳ ଏ.ଟି.ଏମ୍.

ରାଜ୍ୟ ସରକାର ରାସନ କାର୍ଡ୍ ହିତାଧିକାରୀମାନଙ୍କ ପାଇଁ ଚାଉଳ ଏ.ଟି.ଏମ୍. ଖୋଲିବାକୁ ନିଷ୍ପତ୍ତି ନେଇଛନ୍ତି । ଏନେଇ ଖାଦ୍ୟ ଯୋଗାଣ ଓ ଖାଉଟି କଲ୍ୟାଣ ମନ୍ତ୍ରୀ କୃଷ୍ଣଚନ୍ଦ୍ର ପାତ୍ର ସୂଚନା ଦେଇଛନ୍ତି । ପ୍ରଥମ ପର୍ଯ୍ୟାୟରେ ଭୁବନେଶ୍ୱରରେ ରାସନ କାର୍ଡ୍ ହିତାଧିକାରୀଙ୍କୁ ଏକ ସ୍ୱତନ୍ତ୍ର

ଏ.ଟି.ଏମ୍. କାର୍ଡ ଦିଆଯିବ । ଏହା ସାହାଯ୍ୟରେ ସେମାନେ ଚାଉଳ ଉଠାଇପାରିବେ । ଏହାପରେ ଅନ୍ୟାନ୍ୟ ଜିଲ୍ଲାରେ ଚାଉଳ ଏ.ଟି.ଏମ୍. ଖୋଲାଯିବ ବୋଲି ଶ୍ରୀ ପାତ୍ର କହିଛନ୍ତି । ସେ କହିଛନ୍ତି, ଏହି ବ୍ୟବସ୍ଥା ଆସନ୍ତା ସପ୍ତାହକ ମଧ୍ୟରେ ଭୁବନେଶ୍ୱରରେ ଆରମ୍ଭ କରାଯିବ ।

ସେହିପରି ଚଳିତ ଖରିଫ୍ ଋତୁରୁ ଚାଷୀଙ୍କୁ ଧାନ କ୍ୱିଣ୍ଟାଲ୍ ପିଛା ୩୧ ଶହ ଟଙ୍କା ପ୍ରଦାନ କରାଯିବ । ଚାଷୀ ଧାନ ଦେବାର ୪୮ ଘଣ୍ଟା ମଧ୍ୟରେ ଡି.ବି.ଟି. ଜରିଆରେ ପ୍ରାପ୍ୟ ପାଇବେ ବୋଲି ମନ୍ତ୍ରୀ କହିଛନ୍ତି ।

*IPR*

## ସକାଳୁଆ ସ୍କୁଲ୍

ଗ୍ରୀଷ୍ମପ୍ରବାହକୁ ଦୃଷ୍ଟିରେ ରଖି ସମସ୍ତ ସରକାରୀ, ବେସରକାରୀ ଓ ଅନୁଦାନପ୍ରାପ୍ତ ବିଦ୍ୟାଳୟଗୁଡ଼ିକୁ ଆଉ ଦିନକ ପାଇଁ ସକାଳୁଆ କରିବାକୁ ରାଜ୍ୟ ସରକାର ନିଷ୍ପତ୍ତି ନେଇଛନ୍ତି । ବିଦ୍ୟାଳୟଗୁଡ଼ିକ ଆସନ୍ତାକାଲି ସାଢ଼େ ୬ଟାରୁ ସାଢ଼େ ୧୦ଟା ପର୍ଯ୍ୟନ୍ତ ଖୋଲା ରହିବ । ଆସନ୍ତା ୨୨ ତାରିଖଠାରୁ ସମସ୍ତ ବିଦ୍ୟାଳୟ ସ୍ୱାଭାବିକ ଭାବେ କାର୍ଯ୍ୟ କରିବ ବୋଲି ବିଦ୍ୟାଳୟ ଓ ଗଣଶିକ୍ଷା ବିଭାଗ ପକ୍ଷରୁ କୁହାଯାଇଛି ।

## ଡିପ୍‌ଥେରିଆ ମୃତ୍ୟୁ

ରାଜ୍ୟରେ ଡିପ୍‌ଥେରିଆ ରୋଗରେ ଆଉ ଜଣଙ୍କର ମୃତ୍ୟୁ ହୋଇଛି । ଏଥିସହ ମୃତ୍ୟୁସଂଖ୍ୟା ୬ରେ ପହଞ୍ଚିଛି । ବ୍ରହ୍ମପୁର ଏମ୍.କେ.ସି.ଜି. ମେଡିକାଲ କଲେଜ ହସ୍ପିଟାଲରେ ଏହି ରୋଗରେ ଚିକିତ୍ସିତ ହେଉଥିବା ୧୦ ବର୍ଷର ଜଣେ ଶିଶୁର ଗତ ସନ୍ଧ୍ୟାରେ ମୃତ୍ୟୁ ହୋଇଛି । ଏହାକୁ ଦୃଷ୍ଟିରେ ରଖି ହସ୍ପିଟାଲର ଶିଶୁ ବିଭାଗର ୨୩ ଜଣ କର୍ମଚାରୀଙ୍କୁ ଟୀକା ପ୍ରଦାନ କରାଯାଇଛି ବୋଲି ବିଭାଗୀୟ ପ୍ରଫେସର ଡାକ୍ତର ନରେନ୍ଦ୍ର ବେହେରା ସୂଚନା ଦେଇଛନ୍ତି । ଏପରିକି ଚିକିତ୍ସାଧୀନ ଥିବା ଶିଶୁଙ୍କର ସମ୍ପର୍କୀୟଙ୍କୁ ମଧ୍ୟ ଏହି ଟୀକା ପ୍ରଦାନ କରାଯାଇଥିବା ନେଇ ସେ ସୂଚନା ଦେଇଛନ୍ତି ।

## ଶ୍ରୀଜିଉ ଦର୍ଶନ ବନ୍ଦ

ପୁରୀ ଶ୍ରୀକ୍ଷେତ୍ରରେ ଶ୍ରୀଜିଉମାନଙ୍କର ସ୍ନାନପୂର୍ଣ୍ଣିମା ପାଇଁ ସେନାପଟା-ଲାଗି ନୀତି ଅନୁଷ୍ଠିତ ହେବ । ଏଥିନିମନ୍ତେ ଆଜି ମଧ୍ୟରାତ୍ରଠାରୁ ଆସନ୍ତାକାଲି ପୂର୍ବାହ୍ନ ୧୧ଟା ପର୍ଯ୍ୟନ୍ତ ଶ୍ରୀମନ୍ଦିରରେ ସର୍ବସାଧାରଣ ଦର୍ଶନ ବନ୍ଦ ରହିବ । ଅନ୍ୟପକ୍ଷରେ ଶ୍ରୀମନ୍ଦିରରେ ଆଜି ଦଇତା ପ୍ରବେଶ ନୀତି ହୋଇଛି । ଘୋଷଯାତ୍ରାପାଇଁ ଶ୍ରୀମନ୍ଦିରରେ ଦଇତାପତି ସେବକ ପ୍ରବେଶ କରିବାର

ପରମ୍ପରା ରହିଛି । ଆଜିଠାରୁ ଏକମାସ ଧରି ଦଇତାପତି ସେବକମାନେ ଶ୍ରୀଜିଉମାନଙ୍କର ଶ୍ରୀଅଙ୍ଗ ସେବା କାର୍ଯ୍ୟରେ ନିଯୋଜିତ ରହିବେ । ସୂଚନାଯୋଗ୍ୟ, ଆସନ୍ତା ଶନିବାର ଦେବସ୍ନାନ ପୂର୍ଣ୍ଣିମା ଅନୁଷ୍ଠିତ ହେବ । ଆଜିଠାରୁ ଏଥିନିମନ୍ତେ ସମସ୍ତ ପ୍ରସ୍ତୁତି କାର୍ଯ୍ୟ ଆରମ୍ଭ ହୋଇଯାଇଛି । ମହାପ୍ରଭୁ ଦିବ୍ୟସ୍ନାନ କରବା ପରେ ଶ୍ରୀକାଳୁମାନଙ୍କୁ ସ୍ନାନମଣ୍ଡପରେ ଗଜବେଶରେ ଦର୍ଶନ ଦେବେ ।

*Desk*

## ବଜେଟ୍ ପ୍ରସ୍ତୁତି ମତାମତ

ଚଳିତ ଆର୍ଥିକ ବର୍ଷର ପୂର୍ଣ୍ଣାଙ୍ଗ ବଜେଟ୍ ପ୍ରସ୍ତୁତି ପାଇଁ ମୁଖ୍ୟମନ୍ତ୍ରୀ ମୋହନ ଚରଣ ମାଝୀ ସମାଜର ସବୁ ବର୍ଗର ଲୋକଙ୍କଠାରୁ ମତାମତ ଆହ୍ୱାନ କରିଛନ୍ତି । ବଜେଟ୍ ପ୍ରସ୍ତୁତିରେ ସାଧାରଣ ଲୋକଙ୍କ ମତାମତକୁ ଗୁରୁତ୍ୱ ପ୍ରଦାନ କରାଯିବ ବୋଲି ମୁଖ୍ୟମନ୍ତ୍ରୀ କହିଛନ୍ତି । ଏଥିପାଇଁ ସରକାରଙ୍କ ପକ୍ଷରୁ ଏକ ସ୍ୱତନ୍ତ୍ର ୱେବପୋର୍ଟାଲ ଖୋଲାଯାଇଛି । ଏଥିସହ ଇ-ମେଲ୍, ହ୍ୱାଟସଆପ୍ ଓ ଏସ୍ଏମ୍ଏସ୍ ମାଧ୍ୟମରେ ମଧ୍ୟ ମତାମତ ସଂଗ୍ରହ କରାଯାଉଛି । ଅର୍ଥ ବିଭାଗର ୱେବସାଇଟ [odisha.budget@gov.in](mailto:odisha.budget@gov.in) କିମ୍ବା ହ୍ୱାଟସଆପ୍ ନମ୍ବର ୯୪୩୮ ୧୬୧୧ ୧୧ରେ ମତାମତ ପଠାଇପାରିବେ । ଜନସାଧାରଣ ସାମାଜିକ ଗଣମାଧ୍ୟମରେ ମଧ୍ୟ ସେମାନଙ୍କର ମତାମତ ଦେଇପାରିବେ ।

ଆଜିଠାରୁ ଆସନ୍ତା ମାସ ୫ ତାରିଖ ପର୍ଯ୍ୟନ୍ତ ମତାମତ ପଠାଇପାରିବେ ବୋଲି ଅର୍ଥ ବିଭାଗ ପକ୍ଷରୁ କୁହାଯାଇଛି ।

*Cuttack/R*

## **କ୍ରିକେଟ୍-ବାରବାଟୀ**

କଟକ ବାରବାଟୀ ଷ୍ଟାଡ଼ିୟମ୍‌ରେ ଦିନିକିଆ ଆନ୍ତର୍ଜାତିକ କ୍ରିକେଟ୍ ମ୍ୟାଚ୍ ଖେଳାଯିବ । ୨୦୨୫ ଫେବୃୟାରୀ ୯ ତାରିଖରେ ଭାରତ ଓ ଇଂଲଣ୍ଡ ମଧ୍ୟରେ ଦ୍ୱିତୀୟ ଏକଦିବସୀୟ ମ୍ୟାଚ୍ ଖେଳାଯିବ ବୋଲି ଆଜି ବି.ସି.ସି.ଆଇ. ପକ୍ଷରୁ ଘୋଷଣା କରାଯାଇଛି । ପ୍ରଥମ ମ୍ୟାଚ୍ ନାଗପୁରରେ ଖେଳାଯିବାକୁ ଥିବାବେଳେ ତୃତୀୟ ମ୍ୟାଚ୍ ଅହମ୍ମଦାବାଦଠାରେ ଖେଳାଯିବ । ୨୦୧୯ ଡିସେମ୍ବର ୨୨ ତାରିଖରେ କଟକ ବାରବାଟୀ ଷ୍ଟାଡ଼ିୟମ୍‌ରେ ଭାରତ ଓ ଷ୍ଟ୍ରେଟ୍‌ସ୍‌ ମଧ୍ୟରେ ଏକଦିବସୀୟ ମ୍ୟାଚ୍ ଖେଳାଯାଇଥିଲା । ସେହିଭଳି ୨୦୨୨ ଜୁନ୍ ୧୨ ତାରିଖରେ ଭାରତ ଓ ଦକ୍ଷିଣ ଆଫ୍ରିକା ମଧ୍ୟରେ ଟି-୧୫ ମ୍ୟାଚ୍ ଖେଳାଯାଇଥିଲା ।



## ପାଣିପାଗ

ଦକ୍ଷିଣ-ପଶ୍ଚିମ ମୌସୁମୀ ବାୟୁ ଦକ୍ଷିଣ ଓଡ଼ିଶାର ମାଲକାନଗିରି ଓ କୋରାପୁଟରେ ପୂର୍ବରୁ ପ୍ରବେଶ କରିଥିଲା । କଳାହାଣ୍ଡି, ରାୟଗଡ଼ା ଓ ଗଜପତି ଜିଲ୍ଲାର କିଛି ଅଂଶକୁ ମୌସୁମୀ ଛୁଇଁଥିବା ଭୁବନେଶ୍ୱର ଆଞ୍ଚଳିକ ପାଣିପାଗ ବିଜ୍ଞାନ କେନ୍ଦ୍ର ପକ୍ଷରୁ ସୂଚନା ଦିଆଯାଇଛି । ପାଗ ଅନୁକୂଳ ଥିବାରୁ ଆସନ୍ତା ୩ ଦିନରେ ରାଜ୍ୟର ଅନ୍ୟ ସ୍ଥାନକୁ ମୌସୁମୀ ବାୟୁ ଅଗ୍ରସର ହୋଇପାରେ ବୋଲି ପାଣିପାଗ କେନ୍ଦ୍ର ଅନୁମାନ କରିଛି । ସେହିଭଳି ଆସନ୍ତାକାଳି ଘଡ଼ଘଡ଼ି ସହ ବର୍ଷା ହେବା ନେଇ ୨୦ଟି ଜିଲ୍ଲାକୁ ସତର୍କ ସୂଚନା ଜାରି କରାଯାଇଛି ।

